

समे – 12:25 hrs.

<><><><><><>

LG-Youth

महाराष्ट्र थमां आए दे नौजवानें दे इक शिष्टमंडल नै कल राजभवन श्रीनगर च उपराज्यपाल मनोज सिन्हा होरें गी मिलेया। एह नोजवान इक्क भारत श्रेष्ठ भारत आली पैहल तैहत युवा संगम कार्यक्रम लेई जम्मू-कश्मीर दे 5 दिनें दे दौरै पर आए दे न। इस मौके उपराज्यपाल होरें आखेआ जे इस पैहल दा मकसद मुखै दे बक्ख-बक्ख राज्यें दे नोजवानें दा इक दुए राज्य दे नौजवानें कन्ने मेल-मिलाप बधाना ऐ जेदे नै सब्बनें अंदर अपनेपन इकजुटता ते राष्ट्रीय एकता दी भावना मजबूत होए। युवा संगम राष्ट्रीय शिक्षा नीति 2020 दे जज्बे गी बी प्रदर्शित करदा ऐ जेदा मकसद नौजवानें गी मुखै दी सगगोसार सांस्कृतिएं, कलाएं, रिवायतें, इतिहास, विरसे ते देश दी बन सबन्नता ते विशिष्टता कन्ने वाकफ कराना ते ओदे पर मान करने लेई प्रेरित करना ऐ। एल.जी होरें जम्मू-कश्मीर ते महाराष्ट्र बश्कार आध्यात्मिक, सांस्कृतिक, भावनात्मक सरबंधें ते सांझ दा जिक्र करदे होई आखेआ जे भक्तिकाल कोला लेइए क्षेत्रें बश्कार गैहरी आस्था दी परंपरा रेही ऐ।

<><><><><><>

Div-Com-DAK

जम्मू दे डिविजनल कमिशनर रमेश कुमार होरें रियासी जिले च दिल्ली-अमृतसर-कटड़ा एक्सप्रेसवे दे कम्मै च हासल प्रगति दा कल जायजा लैता। उनें जिले च तरक्कीयाती पैहलकदमिं दी बक्ख-बक्ख सैक्टरें स्हाबै समीक्षा कीती। जिला अधिकारिं दी बैठक दी प्रधानता करदे होई डिविजनल कमिशनर हारें सरबंधत मैहकमें आस्सेआ लागू कीती जा रदी परियोजनाएं च हासल प्रगति बारै जानकारी लैती ते जिले दे विकास बारै हिदायतां जारी कीतिआं। रियासी दे जिला विकास कमिशनर विशेष महाजन होरें उनेंगी दिल्ली-अमृतसर-कटड़ा एक्सप्रेस वे ते होरनें परियोजनाएं दी स्थिति बारै जानकारी दिती। डिविजनल कमिशनर होरें उनेंगी हिदायत दिती जे ओह जमीनां हासल करने ते मुआवजें दी प्रक्रिया च तेजी आहनन तां जे इस महत्वकांक्षी शिड़क परियोजना गी बेल्ले सिर सबूनरा कीता जाई सके। डिविजनल कमिशनर होरें रियासी थमां रनसू तगर दी शिड़क परियोजना गी जून म्हीने दे अखीरै तोड़ी मुकम्मल करने दा बी हुक्म रसाल कीता।

<><><><><><>

PoK-Women

सरहदी जिले पुंछ च फौज ते सिविल प्रशासन नै पाकिस्तान दे नजैज कब्जे आले इलाके थमां इत बक्खी आई गेदी 45एं बरें दी इक महिला गी वापस पाकिस्तानी फौज दे हवाले करी दिता ऐ। जानकारी मुजब एह महिला भलेखे च नियंत्रण रेखा पार करिए भारतीय इलाके च आई गई ही जेदे पर उसी हिरासतै च लेई लैता गेआ। पुच्छ-गिच्छ दौरान औंदी पंछान मकबूजा जम्मू-कश्मीर दे कोटली जिले दे साखीनाथ गां दी बसनीक नसीम फातिमा दे तौर पर कीती गई। एहदे पर भारतीय फौज नै अपने पाकिस्तानी जोड़ीदारें कन्नै संपर्क कीता ते एह तसदीक होने

पर जे ओह भलेखे च गलती कन्ने इद्द आई गई, उसी मनुक्खता दे आधार पर चक्कां दा बाग आले नाके रस्तेया पाकिस्तानी फौज दे हवाले करी दिता।

<><><><><><>

Dearness-Allowance

केंद्र शासित प्रदेश जम्मू-कश्मीर दे खजाना मैहकमे नै कल सरकारी मलाजमें दे महंगाई भते यानी डी.ए. च 4 प्रतिशत दा बाददा करने दी घोषणा कीती ऐ। आकाशवाणी दे जम्मू संवाददाता मुजब 2024 दे सरकारी हुक्म नंबर 8-एफ च एह फैसला पैहली जनवरी 2024 कोला लागू होग। यू.टी मलाजमें दी तरमीम करिए डी.ए दी दर हुन म्हीने दी बेसिक सैलरी दा 50 प्रतिशत होग। डी.ए च एह बाददा 7में तनखा आयोग दी सफारश मुजब नियमित तनखा पर कम्म करने आले सब्बने मलाजमें गी नमें डी.ए दी अदायगी मई 2024 च नकद कीती जाग जेदे च जनवरी कोला अप्रैल दा एरिअर बी शामिल होग। बधे दा डी.ए गी म्हीने-म्हीने दी तनखा दे हिस्से दे रूप च शामिल कीता गेआ ऐ ते एहदे च कोई होर विशेष वेतन किस्म शामिल नेई ऐ।

<><><><><><>

Ind. WEF

विश्व आर्थिक मंच डब्ल्यू.ई.एफ दे यात्रा ते सैलसफा विकास सरबन्धी सूचकांक च भारत 39में नम्बरै पर पुज्जी गया ऐ जिसलै जे अमरीका इस पायदान पर सब्बने शा उप्पर ऐ। दक्खन एशिया दी घट्ट ते दरमयानी औंदन आली अर्थ बवसथाएं च भारत अक्वल नंबर पर ऐ। 2021

च जारी सूचकांक च भारत 54मीं थारै पर हा। 7 दे कुल सूचकांक स्कोर पर जित्थे 1 सब्बनें शा खराब ते 7 नंबर सब्बनें शा बेहतरीन ऐ। भारत नै 4 इशारिया 2-5 स्कोर हासिल कीता ऐ। इस रैंकिंग च भारत दा 54मीं थार कोला उप्पर उठिए 39में नंबर पर पुज्जना विश्व सतह पर सैलसफा दे क्षेत्र च एहदी बधदी साख दी प्रतीक ऐ।

<><><><><><>

IMD Heat Wave

भारतीय मौसम विभाग नै इस म्हीने दी 25 तरीक तोड़ी पंजाब, हरियाणा, चंडीगढ़, दिल्ली, उत्तर प्रदेश, राजस्त्रथान ते मध्य प्रदेश च बड़ी मती गर्मी रौहने दी भविक्खवाणी कीती ऐ। मैहकमे दा आखना ऐ जे अगले दऊं दिनें तोड़ी दक्खन पूर्वी अरब सागर दे किश हिस्सें, मालदीव कामोनि इलाके ते बंगाल दी खाड़ी दे दक्खनी हिस्सें दे कन्नोकन्नी अंडमान-निकोवार द्वीप ते अंडमान सागर च दक्खन पच्छमी मानसून लेई साजगार स्थिति बनी दी रौहग।

<><><><><><>

JK-Weather-Update

मौसम विभाग नै आखेआ ऐ जे मंदरें दे शैहर जम्मू च तापमान मई म्हीने दे खीरै तोड़ी 44 डिग्री सैल्यिस कोला उप्पर जाई सकदा ऐ। पिछले किश दिनें थवां जम्मू दे तापमान च उप्परोतली बाद्दा होआ रदा ऐ जेड़ा अज्ज-कल्ल 41 सोयां 42 डिग्री दे कोलकाल चला रदा ऐ। मैहकमे नै अगले कोई इक हफ्ते तगर बरखा बरने दे कोई आसार नेई दस्से न ते मौसम आम तौर पर खुशक गै बने दा रौहग। मैहकमे नै अगले कोई इक हफ्ते तगर बरखा बरने दे कोई असार नेई दस्से न ते मौसम आम तौरा पर खुशक रौहने दी तवक्को ऐ। औदे किश दिनें

च पारा 44 डिग्री या एहदे शा बी उप्पर जाई सकदा ऐ। उआ किश टांवी-टांवी थारें बिच्च कुदरे
बहा-झुल्लने या हल्की कनी कनोन दी संभावना थमां बी इंकार नेई कीता ऐ।

<><><><><><>